



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৬৭৬/২০২০

গ্ৰামাঞ্চলৰ আৰ্থিকভাৱে দুৰ্বল মহিলাসকলৰ সৱলীকৰণৰ লক্ষ্যৰে পঞ্চায়ত  
আৰু গ্ৰামোন্নয়ন বিভাগৰ দ্বাৰা ৰূপায়িত হ'বলগীয়া 'স্ব-নিৰ্ভৰ নাৰী : আত্মনিৰ্ভৰ  
অসম' অভিলাষী আঁচনিৰ শুভ উদ্বোধন কৰিলে মুখ্যমন্ত্ৰীয়ে

আঁচনিখন ৰূপায়ণৰ দিশত পঞ্চায়তৰ প্ৰতিগৰাকী প্ৰতিনিধিকে সততা,  
নিষ্ঠা আৰু দায়ৱদ্ধতাৰে মহিলাসকলক সহায়ৰ হাত আগবঢ়োৱাৰ বাবে  
মুখ্যমন্ত্ৰীৰ আহ্বান

আঁচনিখন ৰূপায়ণত গাফিলতি, অন্যায় তথা দুৰ্নীতি কৰা পঞ্চায়তে শাস্তিৰ সন্মুখীন  
হোৱাৰ লগতে শ্ৰেষ্ঠতা প্ৰদৰ্শন কৰা পঞ্চায়তক আৰ্থিক পুৰস্কাৰ তথা ৰাজহুৱা  
সম্বৰ্দ্ধনা জনোৱাৰ কথা ঘোষণা কৰিলে মুখ্যমন্ত্ৰীয়ে

**দিছপুৰ, ৮ অক্টোবৰ :** মুখ্যমন্ত্ৰী সৰ্বানন্দ সোণোৱালে আজি চন্দ্ৰপুৰ উচ্চ মাধ্যমিক খেলপথাৰত আয়োজিত এক অনুষ্ঠানত গ্ৰামাঞ্চলৰ আৰ্থিকভাৱে দুৰ্বল মহিলাসকলক সৱলীকৰণৰ লক্ষ্যৰে পঞ্চায়ত আৰু গ্ৰামোন্নয়ন বিভাগৰ উদ্যোগত তথা আন কেইবাটাও বিভাগৰ সহযোগত ৰূপায়ণ কৰিবলগীয়া 'স্ব-নিৰ্ভৰ নাৰী : আত্মনিৰ্ভৰ অসম' শীৰ্ষক আঁচনিখন আনুষ্ঠানিকভাৱে শুভাৰম্ভ কৰে। মহাত্মা গান্ধী এনৰেগাৰ অধীনত গ্ৰামাঞ্চলৰ দুখীয়া মহিলাসকলৰ উত্তৰণৰ লক্ষ্যৰে এলানি ব্যক্তিগত আৰু সামূহিক কৰ্মসূচীৰে এই আঁচনিখন ৰূপায়ণৰ দিশত মুখ্য সহযোগী হিচাপে অসম ৰাজ্যিক প্ৰামীণ জীৱিকা অভিযান, কৃষি, উদ্যান শস্য, মীন, পৰিৱেশ আৰু বন, হস্ততাঁত আৰু বস্ত্ৰশিল্প, ৰেচম, পশুপালন আৰু জলসিঞ্চন বিভাগে সহযোগী বিভাগে হিচাপে কাম কৰিব। ব্যক্তিগত আঁচনিৰ ভিতৰত প্ৰথম পৰ্যায়ত ৫ টা কৰ্ম আঁচনি ২১৯ টা উন্নয়ন খণ্ডত আৰু ২০ টা কৰ্ম আঁচনি নিৰ্দিষ্ট উন্নয়ন খণ্ডত ৰূপায়ণ কৰা হ'ব। প্ৰথম পৰ্যায়ত আত্মসহায়ক গোটৰ ৪ লাখ পৰিয়াললৈ উৎপাদনশীল সমল প্ৰদানৰ জৰিয়তে অবিৰত তথা বহনক্ষম জীৱিকাৰ সুযোগ প্ৰদানেৰে ব্যক্তিগত আৰু গোটভিত্তিক আঁচনি প্ৰদানৰ ব্যৱস্থা কৰা হ'ব। এই বিশেষ আঁচনিখন ৰূপায়ণৰ জৰিয়তে ৩ লাখ ৭২ হাজাৰ ৭৯৬ টা বহনক্ষম ব্যক্তিগত সম্পদ আৰু ৮২২ টা সামূহিক সম্পদ সৃষ্টিৰ লক্ষ্য লোৱা হৈছে। এই প্ৰকল্পৰ কাম তদাৰক কৰাৰ বাবে গাঁও পঞ্চায়তৰ পৰা ৰাজ্যিক পৰ্যায়লৈকে তদাৰকী কমিটি গঠনৰ পদক্ষেপ লোৱা হৈছে।



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

আঁচনিখন উদ্বোধন কৰি প্ৰদান কৰা ভাষণত মুখ্যমন্ত্ৰী সোণোৱালে মাতৃক আদিগুৰু বুলি অভিহিত কৰি অতীজৰে পৰা যুগে যুগে নাৰী শক্তিয়ে সমাজ সংস্কাৰ সাধনত উল্লেখযোগ্য ভূমিকা পালন কৰি আহিছে বুলি কয়। সতী জয়মতী, সতী সাধনী, স্বাধীনতা সংগ্ৰামৰ মহান শ্বহীদ কনকলতা বৰুৱা, মাংৰী ওৰাং, ইন্দিৰা মিৰি আদিৰ দৰে নাৰীয়ে সততা, ত্যাগ, নিষ্ঠা আৰু ত্যাগৰ দৃষ্টান্তমূলক উদাহৰণ দাঙি ধৰি নাৰী শক্তিৰ পৰিচয় উজ্জ্বল ৰূপত দাঙি ধৰিবলৈ সক্ষম হৈছে বুলিও মুখ্যমন্ত্ৰীয়ে কয়। মহিলা সমাজক অত্যন্ত কৰ্মোদ্যোগী বুলি উল্লেখ কৰি এই আঁচনিখন ৰূপায়ণৰ দিশত মহিলাসকলক ১০০ শতাংশ উৎসৰ্গিত মানসিকতাৰে কাম কৰাৰ বাবে মুখ্যমন্ত্ৰীয়ে আহ্বান জনায়। আঁচনিখনৰ ৰূপায়ণৰ দিশত পঞ্চায়তৰ নিৰ্বাচিত প্ৰতিনিধিসকলে বৃহৎ ভূমিকা পালন কৰিব লাগিব বুলি উল্লেখ কৰি পঞ্চায়তৰ প্ৰতিগৰাকী প্ৰতিনিধিকে এই ক্ষেত্ৰত সততা, নিষ্ঠা আৰু দায়বদ্ধতাৰে মহিলাসকলক সকলো দিশতে সহায়ৰ হাত আগবঢ়োৱাৰ বাবে মুখ্যমন্ত্ৰীয়ে আহ্বান জনায়। আঁচনিখন ৰূপায়ণৰ দিশত কিবা গাফিলতি, অন্যায়ে তথা দুৰ্নীতি কৰিলে তেনে পঞ্চায়তে শাস্তিৰ সন্মুখীন হ'ব লাগিব বুলিও মুখ্যমন্ত্ৰীয়ে কয়। মুখ্যমন্ত্ৰীয়ে লগতে এই আঁচনিখন ৰূপায়ণৰ দিশত শ্ৰেষ্ঠতা প্ৰদৰ্শন কৰা পঞ্চায়তক ৰাজহুৱাভাৱে সম্বৰ্দ্ধনা জনোৱাৰ উপৰি শ্ৰেষ্ঠতাৰ দিশত প্ৰথম, দ্বিতীয় আৰু তৃতীয় স্থান লাভ কৰা পঞ্চায়তলৈ ক্ৰমে ৩ লাখ, ২ লাখ আৰু ১ লাখ টকাৰ আৰ্থিক পুৰস্কাৰ প্ৰদান কৰা হ'ব বুলিও মুখ্যমন্ত্ৰীয়ে কয়। নাৰী সৰলীকৰণৰ দিশত এই আঁচনিখন এক মহৎ আঁচনি বুলি উল্লেখ কৰি সংশ্লিষ্ট সকলোকে আঁচনিখন দায়বদ্ধতাৰে ৰূপায়ণৰ পদক্ষেপ ল'বলৈ মুখ্যমন্ত্ৰীয়ে আহ্বান জনায়। মুখ্যমন্ত্ৰীয়ে আঁচনিখন ৰূপায়ণৰ দিশত জড়িত সকলো বিভাগকে পঞ্চায়ত আৰু গ্ৰামোন্নয়ন বিভাগৰ লগত সন্মিলিতভাৱে এই দিশত কাম কৰাৰ বাবেও আহ্বান জনায়। পঞ্চায়তৰ নিৰ্বাচিত প্ৰতিনিধিসকলৰ ওপৰত আস্থা আৰু বিশ্বাস আছে বুলি উল্লেখ কৰি নিৰ্বাচিত প্ৰতিনিধিসকলে আঁচনিখনৰ সফল ৰূপ প্ৰদানত বিশেষ ভূমিকা লৈ আঁচনিখনক এক সফল আঁচনি হিচাপে গঢ় দিব পাৰিব বুলিও মুখ্যমন্ত্ৰীয়ে আশা প্ৰকাশ কৰে।

ভাষণ প্ৰসংগত মুখ্যমন্ত্ৰীয়ে কয় যে ২০১৬ চনত বিজেপি নেতৃত্বাধীন বৰ্তমানৰ চৰকাৰখনে শাসনভাৰ লোৱাৰ প্ৰথম দিনটোৰ পৰাই অসমৰ বৰাক-ব্ৰহ্মপুত্ৰ উপত্যকাৰ আটাইকেইখন জিলাৰ সম উন্নয়নৰ বাবে বহু সংখ্যক আঁচনি গ্ৰহণ কৰিছে। ৰাজ্যখনৰ খিলঞ্জীয়া জনসাধাৰণৰ মাটি-ভেটিৰ ওপৰত অধিকাৰ সাব্যস্তকৰণৰ বাবে দৃষ্টান্তমূলকভাৱে যোৱা ৫ অক্টোবৰত প্ৰায় ১ লাখৰো অধিক ভূমিহীন খিলঞ্জীয়া পৰিয়াললৈ চৰকাৰে মাটিৰ পট্টা আগবঢ়োৱাৰ উপৰি প্ৰায় ১ লাখ ৩০ হাজাৰ ক্ষুদ্ৰ চাহ খেতিয়কলৈও মাটিৰ পট্টা প্ৰদানৰ পদক্ষেপ গ্ৰহণ কৰিছে বুলিও তেওঁ কয়। মাটি ভেটিৰ ওপৰত অধিকাৰ নাথাকিলে কৃষ্টি-সংস্কৃতি ৰক্ষা নহ'ব বুলি উল্লেখ কৰি অসমক বিদেশীৰ অনুপ্ৰবেশৰ পৰা মুক্ত কৰিবলৈ চৰকাৰখনে কেন্দ্ৰীয় চৰকাৰৰ সহযোগত নদী আৰু স্থল সীমান্ত ছীল কৰি এই ক্ষেত্ৰত সফলতা লাভ কৰিছে বুলিও মুখ্যমন্ত্ৰীয়ে কয়। ঠিক তেনেদৰে কাজিৰঙাকে ধৰি সত্ৰ, নামঘৰ, মঠ-মন্দিৰৰ ভূমি সন্দেহযুক্ত বেদখলকাৰীৰ কবলৰ পৰা মুক্ত কৰাৰ দিশত চৰকাৰখনে শক্তিশালী পদক্ষেপ লৈছে বুলিও তেওঁ কয়। উঠি অহা প্ৰজন্মক এক মূল্যবোধৰ আধাৰত জীৱন ধাৰণৰ বাবে উদ্বুদ্ধ কৰিবলৈ চৰকাৰখনে আৰম্ভণিৰে পৰা দুৰ্নীতিৰ বিৰুদ্ধে



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

শক্তিশালী পদক্ষেপ লৈ আহিছে বুলি উল্লেখ কৰি বিষয়া-ৰাজনীতিবিদ যিয়েই নহওক কিয় দুৰ্নীতিৰ বিৰুদ্ধে উল্লেখযোগ্য পদক্ষেপ লোৱা হ'ব বুলিও মুখ্যমন্ত্ৰীয়ে কয়। বৰ্তমানৰ চৰকাৰখনে পূৰ্বৰ চৰকাৰৰ কালিমা পৰিষ্কাৰ কৰি ভৱিষ্যতৰ প্ৰজন্মক এক সুৰক্ষিত ভৱিষ্যতৰ গৰাকী কৰাৰ ওপৰত গুৰুত্ব আৰোপ কৰিছে বুলিও মুখ্যমন্ত্ৰীয়ে কয়। উঠি অহা প্ৰজন্মই যাতে যোগ্যতাৰ ভিত্তিত চাকৰিকে ধৰি অন্যান্য সা-সুবিধা লাভ কৰিব পাৰে তাৰ বাবে প্ৰশাসনিক ব্যৱস্থাটোক স্বচ্ছ আৰু নিকা কৰাৰ উদ্দেশ্যেৰে চৰকাৰখনে আৰম্ভণিৰে পৰা পদক্ষেপ লৈ আহিছে বুলি উল্লেখ কৰি অসমৰ সেউজ প্ৰকৃতি আৰু জীৱ বৈচিত্ৰ্য ৰক্ষাৰ দিশতো চৰকাৰখনে নিষ্ঠা সহকাৰে কাম কৰি আহিছে বুলি তেওঁ উল্লেখ কৰে। ইয়াৰ অংশ হিচাপে ১০ কোটি বৃক্ষ ৰোপণৰ লক্ষ্য লৈ এতিয়ালৈকে ৮ কোটি বৃক্ষৰোপণ কৰাৰ দিশত চৰকাৰখনে সফল হৈছে বুলিও তেওঁ কয়। অসমখনক সন্ত্ৰাসমুক্ত কৰাৰ বাবে চৰকাৰখনে চলোৱা প্ৰচেষ্টাৰ ফলশ্ৰুতিতেই কেইবাটাও সন্ত্ৰাসবাদী গোটে অস্ত্ৰ সম্বৰণ কৰি মূল সুঁতিলৈ ঘূৰি আহিছে বুলি মুখ্যমন্ত্ৰীয়ে কোৱাৰ লগতে ৰাজ্যখনত বৰ্তমান শান্তি-সম্প্ৰীতিৰ এক অনুকূল পৰিৱেশ সৃষ্টি কৰাৰ দিশত চৰকাৰখনে সফল হৈছে বুলি কয়।

অনুষ্ঠানত মুখ্যমন্ত্ৰীয়ে 'স্ব-নিৰ্ভৰ নাৰী : আত্মনিৰ্ভৰ অসম' আঁচনিখন ৰূপায়ণৰ বাবে পঞ্চায়ত আৰু গ্ৰামোন্নয়ন বিভাগৰ দ্বাৰা ইংৰাজী আৰু অসমীয়া ভাষাত প্ৰস্তুত কৰা মানসম্পন্ন পৰিচালন পদ্ধতি পুস্তিকা খন অন্যান্য অভাগতৰ সৈতে আনুষ্ঠানিকভাৱে উন্মোচন কৰে।

পঞ্চায়ত আৰু গ্ৰামোন্নয়ন বিভাগৰ প্ৰধান সচিব ডাঃ জে বি এক্সাই আদৰণী ভাষণ আৰু পঞ্চায়ত আৰু গ্ৰামোন্নয়ন বিভাগৰ আয়ুক্ত হেমন দাসে সভাৰ উদ্দেশ্য বাখ্যা কৰা আজিৰ এই অনুষ্ঠানত মীন, পৰিৱেশ আৰু বন ইত্যাদি বিভাগৰ মন্ত্ৰী পৰিমল গুৰুবৈদ্য, হস্ততাঁত বস্ত্ৰ আৰু ৰেচম বিভাগৰ মন্ত্ৰী ৰঞ্জিত দত্ত, পঞ্চায়ত আৰু গ্ৰামোন্নয়ন বিভাগৰ ৰাজ্যিক (স্বতন্ত্ৰ) মন্ত্ৰী নৱ কুমাৰ দলে, জলসিঞ্চন বিভাগৰ ৰাজ্যিক (স্বতন্ত্ৰ) মন্ত্ৰী ভৱেশ কলিতা, গুৱাহাটী লোকসভা সমষ্টিৰ সাংসদ কুইন ওজা, দিছপুৰ বিধানসভা সমষ্টিৰ বিধায়ক অতুল বৰাইও বৰ্তমানৰ ৰাজ্য চৰকাৰখনে গ্ৰামাঞ্চলৰ উত্তৰণ তথা মহিলা সৱলীকৰণৰ দিশত লোৱা বিভিন্ন আঁচনিৰ অৱলোকনেৰে বক্তব্য আগবঢ়ায়। অনুষ্ঠানত কৃষিমন্ত্ৰী অতুল বৰাই আঁচনিখনৰ উদ্বোধন উপলক্ষে প্ৰেৰণ কৰা এক লিখিত শুভেচ্ছা বাৰ্তাও পাঠ কৰা হয়। অনুষ্ঠানত পঞ্চায়ত আৰু গ্ৰামোন্নয়ন বিভাগৰ আয়ুক্ত সচিব জলী দাস ব্ৰহ্ম, কামৰূপ মহানগৰ জিলা পৰিষদৰ সভানেত্ৰীকে ধৰি বিভিন্ন বিভাগৰ উচ্চপদস্থ বিষয়া তথা বিভিন্ন মহিলা আত্ম-সহায়ক গোটৰ সদস্যৰ লগতে পঞ্চায়তৰ প্ৰতিনিধিসকল উপস্থিত থাকে।

বঃভাঃ

৮/১০/২০২০